



శ్రీ వేలూరి శివరామశాస్త్రి

‘ఇంత పెద్ద బీజేమిటి, వేయి రూపాయల కీ టెండరేమిటి? పోనీ, ఊరకే తీసికోవయ్యా’ అని కాపులపాలెపు ఎస్టేటు మానేజరు ఆ టెండరు నరసారాయనిమీదికి విసరికొట్టెను. నరసారాయడు మొగము వేలవేసికొని బయటికి వచ్చెను.

నరసారాయని వాలకము చూచి రెండు వేలకు ఒక టెండరు చేతగాని తేలారెడ్డి లోనికి దూరెను. మేనేజరు దానిని జూచి ‘మాతో సరసా లాడుటకు వచ్చితిరయ్యా’ అని దానినిగూడ తిప్పి తేలారెడ్డిచేతి లోనికి పారవేసెను. తేలారెడ్డి కనులు తేలవేసి నిర్ణయించెను. అతని రాకకే కనిపట్టుకొనియున్న రమణారాయడు రంయిమని లోనికి పరుగెత్తి నాలుగువేల కొక టెండరు మేనేజరుముందు దాఖలుచేసెను. మేనేజరు కొంచెము ప్రసన్నుడై ‘మరొక అయిదువందలు చేసికో’ అని అనెను.

‘తమరు రసీదుగనుక ఇప్పించుచో తమ చిత్త ప్రకారమే చేసికొనకపోదునా?’ అని రమణారాయడనెను.

‘అదిమాత్రము వీలు కాదని మీ యూరిలో మీ తాణేదారు మీకు చెప్పియుండలేదా?’

‘చెప్పెనుగాని నే నంత మోయలేను.’

‘నీవు మోయున దేమి? బీజే మోయును.’

‘ఎం మాత్రమే నెత్తిపై వేయుదు.’

‘ఊ, అటులే కానిమ్ము. రాజుల సొమ్ము రాళ్ల పాలు.’

ఈ రీతిగా కాపులపాలెపు ఎస్టేటులోని యిన్నూ రెకరముల తుమ్మలబీడు కలగల రూపాయలకు రసీదు

లేకుండగను, తగవులలో ఎస్టేటువారికి నిమిత్తము లేకుండ గను ఘైసలా అయ్యెను.

రమణారాయడు జేబునుండి నోట్లకట్టతీసి కలగల చెల్లించి పెద్ద లాభమును లోలోపల నూహించు కొనుచు దానికి తగినంత వినయముతో వంగి దండములు పెట్టి సెలవు పుచ్చుకొనెను. అటు తరువాత బంటు దారి చూపగా అతడు హెడ్ గుమాస్తా గదిలోనికిని, జమీందారు గారి సొంత గుమాస్తా గదిలోనికిని వెళ్లి కొంతబరువును, పరువును వదిలించుకొని బయటబడెను. అచట పలువురు జవానులు రమణారాయని చుట్టు ముట్టిరి. అతఁ డందరకును భూరిసంభావన పంచిపెట్టి హోటలులోనికి వెళ్లెను.

నరసారాయడు వాకిటి అరుగుమీద కూరుచుండి రమణారాయని రాకకే ఎదురుచూచుచుండెను. రమణారాయని మొగము కనబడగనే నరసారాయని మొగము తుమ్మలలో ప్రొద్దు గ్రుంకినటు లాయెను.

వీరి ముగురదియు కాపులపాలెమే. కాపుల పాలెపు జమీందారుకాపురము రాజులపాలెములో. అచట పలువురు జమీందారులు కలరు. గ్రామవ్యవహారము లన్నియు రాజులపాలెములోనే ఘైసలా అగును. కాపులపాలెపు తుమ్మలబీటి వ్యవహారము మొదట ఆ గ్రామపు తాణాఆఫీసులోనే ఆరంభమై రాజులపాలెమున ఆఖరుఘైసలా ఆయెను.

రమణారాయడు చుట్ట ముట్టించి ఇంజనువలె పొగ వదలుచు నరసారాయని వాలకము చూచుచు ఆవలి అరుగుమీద కూరుచుండెను. నరసారాయడు గూడ చుట్టతో జవాబు చెప్ప నూహించెనుగాని జేబు

రిత. తాను కడు పొట్టి. రమణారాయణో? గడ. చుట్టయనిన కాల్యనగునుగాని గడవలె పొడుగగు టెటులు? ఇంతియ కాదు. రమణారాయణు వర్తకము చేయుచు పది ఎకరములు సంపాదించెను. తన కేదీ కొండ్ర? నరసారాయణి డిటు లతనితో ఎందును పోటీచేయలేక ఉల్లల ఉడికిపోయి—'నాకు నారాయణాస్త్రమున్నదిలే—జమిందారి రద్దుబిల్లు, ఫార్మెన్స్ ఆక్ట్' అని తల ఎగురవేయుచు తేలారెడ్డి కెదురుచూచుచుండెను.

'ఏ సినిమాకు వీరి నిద్దరను తీసికొనిపోవను' అని రమణారాయణు డాలోచించుచుండెను.

రమణారాయణి పొరుగు సహింపలేక అప్పటి కప్పుడు కాపులపాలెము లేచిపోవుటకు నరసారాయణు డాలోచించుచుండెను.

'దేవళమునకు మీ కైదు వంద లిత్తును. నా చారి కడ్డు రావలదు' అని హతాత్తుగా రమణారాయణు డనెను.

నరసారాయణు చప్పరించెను.

'నామాట విను. వే యిత్తును.'

నరసారాయణు డటనుండి వాకిటికి జనెను.

'రెండువేలు' అని రమణారాయణు.

నరసారాయణు తల అడ్డముగా తిప్పెను.

'ఇక పా' మృనునటులు రమణారాయణు చేతులు తిప్పెను.

'నీ లె క్కేమిటి?' అనినటులు నరసారాయణు సిగ జాడించి రోడ్డుమీదికి నడచెను.

అప్పుడు వీధులలో నుండు మెరుగుదీపము లన్నియు నొకపరి మెరసెను. దేశదేశాంతరముల వ్యవహారము లన్నిటిని తెలియజెప్పటకు రేడియో గొంతు చించుకొనుచుండెను. జమిందారుల కారులు షికారులు బయలుదేరెను. సినిమా లారంభమాయెను. అట్టి తరి నరసారాయణు తేలారెడ్డిని కలిసి రమణారాయణిపై కసితీర్చుకొనుటకు అప్పటికప్పుడు కాపులపాలెమునకు దారితీసెను.

[౨]

నరసారాయణును, తేలారెడ్డియు కాంగ్రెసు జిల్లాసంఘపు మెంబరు రాఘవయ్యతో కలిసి ఆలోచించి కలెక్టరుకును, డిప్టీ కలెక్టరుకును, తాసిల్దారుకును, కాంగ్రెసు సంఘమునకును—

"జై హింద్"

అయ్యా,

కాపులపాలెంగ్రామముల విన్నపములు. మా గ్రామంలో జమిందారుకు సుమారు ఇన్నూ రెకరాల తుమ్మలబీడున్నూ, రెండువేల ఎకరాల అరణ్యమున్నూ ఉన్నది. సదరు బీటిలో తుమ్మలు బండ్ల అడ్డలకున్నూ, కుండలకున్నూ, పూటిలకున్నూ, కమ్మలకున్నూ, నాగళ్లకున్నూ: ఒకటేమిటి సకలవ్యవసాయపు పనిముట్లకున్నూ ఉపయోగిస్తవి. జమిందారు గారు స్వలాభం చూచుకుని బిల్లుకు విరుద్ధంగా సదరుబీటిని అమ్మినటులు తెలుస్తున్నది. కొన్నవారు వెంటనే కొట్టివేసి వంటచెరుకుకింద అమ్ముకుంటారు. ఈ బీడుగనుక కొట్టివేస్తే మా వ్యవసాయానికి మేడికూడా లేకుండా పోతుంది. అధికాహారోత్పత్తిమాట అటుంచి ఆహారోత్పత్తే కాదు. కాబట్టి సదరు తుమ్మలను కాపుదారి చేయించగలండు లకు కామందులవారిని మహామహా ప్రార్థిస్తూవున్నాము. దివ్యచిత్తమునకు తేవలెను."

అని అర్జీలు వ్రాసి రిజిస్టరుచేసిరి.

'ఇంత డబ్బు కట్టిన రమణారాయణు డిరక పోవునా? ఏదో ఒకనాడు పొద్దుపొడుచువరకు మన కి బీడు కనబడదు' అని లేబరుపార్టీలోని కూలివారందరును ఏకగ్రీవముగా అనిరి.

'ఇది జమిందారి గవర్న మెంటు కాదు. కాంగ్రెసు గవర్న మెంటు' అని నరసారాయణును, తేలారెడ్డియు వారికి సమాధానము చెప్పిరి. ఈరీతి వాదోపవాదములతో గ్రామములో కొంతమంది రమణారాయణి పక్షమును, మరికొంతమంది నరసారాయణి పక్షమును అవలంబించిరి. తటస్థులుగా నున్న కొంతమంది 'ఉన్నచో గ్రామమంతయు రమణారాయణి పక్షమున

నయినను ఉండవలె, లేదా బిల్లుపక్షముననయినను ఉండవలె. కొంద రటు, కొంద రిటు ఉన్నచో ఈ తుమ్మలు ప్రజలకు ఉపయోగింపకపోగా పైపెచ్చు ప్రజలలో కావేషములు పెరుగక తప్పదు. కాబట్టి యిప్పుడే గ్రామస్థుల నందరను ఒకచోట సమావేశ పరచి అటో యిటో తేల్చివేయుట మంచిది.' అని పలికిరి.

అపుడే రమణారాయడు తెల్లటి పాగతో, మోకాలు దాటిన చొక్కాతో చుట్టమీటుచు గ్రామములోనికి వచ్చుచుండెను. అపుడే సమావేశము కొఱకు గ్రామమంతట ఆమూలనుండి యామూలవరకు డప్పు మోగుచుండెను.

ఆ సమావేశమునకు హాజరయినవారు ముగ్గురనిన ముగ్గురు.

౧. నరసారాయడు. ౨. తేలారెడ్డి. ౩. రమణారాయడు.

వీరు మూవురును ఒకరిమోము మరియొకరు చూచుకొనుచు చాలసేపు కూరుచుండిరి.

'నీవు గ్రామము నంతయు నీపక్షమునకు తిప్పుకొనగా సమావేశ మెటులు జరుగును?' అని నరసారెడ్డి అనెను.

'నీవు నీపక్షమునకే తిప్పుకొనలేకపోతివా?'

'అటు లగుచో అందరును ఒకచో సమావేశ పరచు తెందులకు?'

'ఎవరు పరచిరి? మీరు అర్జీలు పెట్టినతరువాత ఈ సమావేశము లెందుకు? మీ దొక పార్టీ, మా దొక పార్టీ. చూచుకొంద మిక బలాబలాలు.'

ఈ మాటలు విని నరసారాయడును, తేలారెడ్డియు ఒకరికంటె మరియొక రంగలు ముంగలికి వేసి కొనుచు మాయమయిపోయిరి. రమణారాయడు కనిపించినంతవరకును వారిని చూచి ఆంతట తాణాలోనికి వెళ్లి నిలువబడెను.

'ఏమి మహాసుభావా, యిటు వచ్చితివి? ఇరు వదివే లొక్కసారి కొట్టివేసితివి. కట్టు మేడ, మేడ కట్టి పారవేయుము' అని తాణేదారనెను.

'ఆకాశములో కట్టనే కట్టితిని. అదియు అడు గంట కూలిపోయెను. వా రర్జీ యిచ్చిరి. ఐపోయినది' తెండరు పెట్టుటకుముందు తమ కిచ్చిన నూరు మరల మీకడనుండి తీసికొనవలసివచ్చెను.'

'ఇ దెక్కడికి పోవునయ్యా పిచ్చివాడా? ముందు మేనేజరుకడకు పరుగెత్తి ఆ నాలుగువేలును, పైముడుపులును తెచ్చుకో.'

'చిత్తము.'

'ఓరి! నీ రెంతపని చేసిరి. పోనీ, వారిమొగాన కొంత పారబోయకపోతివా?'

'వే యిత్తు నంటిని. రెండు వే లిత్తునంటిని. చూచి కూరుచుండబెట్టి వారికి భాగ మెటులు పెట్టను స్వామి?'

'ఆహా? అగుచో వారి సంగతి తిన్నగా కను గొనవలసినదే. ఎట్టేటు నీతరపు.'

[3]

కాపులపాలెములో జమీందారుపొలాలను, గ్రామకంఠములను, చిల్లరమల్లరలను తాణేదారు మొదట పాలేరువరకు అమ్మజూపుచుండిరి.

'కొనినను మీ కివి దక్కవు. ఇవి గ్రామకంఠ ములు. ఇవన్నియు ఉమ్మడినేలలు' అని బిల్లు ఎరిగిన కాంగ్రెసువాదులు చెప్పచుండిరి.

'గ్రామకంఠ మేమిటిరా చలికంఠము. మీతాత అబ్బలనాటినుండియు జమీందారుడై యీ తెల్లవారు తలికె ఉమ్మడిదై కూర్చున్నదా? శిస్తు చెల్లించలేక మీతాత ఎన్నాళ్లు ఇక్కడ బండకొయ్యలో కూర్చుండెనో నీ వెరుగవా? నీ హయాములో నీవు పశువులకు పుల్లరి చెల్లించలేకపోగా నీ పశువు తెన్నినాళ్లెట బందెపడియుండెనో చెప్పవలయునా? ఏమి నాయ మయ్యా? ముమ్మాటికి దివాణపువారిదే హక్కు. మేము అచ్చకరుకులు పోసి కొనుచుంటిమి.' అని కొను వారి తరపున రమణారాయడు వకాలతు పుచ్చు కొనెను.

'అటు లగుచో రిజస్టరు చేయించుకొనుడు, చూతము' అని కాంగ్రెసువాదు లనుచుండిరి.

'రిజస్టర్ చేయుము, మీరు ముందే స్థల మాక్ర మించుకొనుడు—అని ముమ్మొదటనే కామందులవారు చెప్పిరి. అదియుగాక మేము మేనేజరు మొదలు పాలేరువరకు అందరను సంతోషపెట్టితిమి.' అని కొన్నవారు సమాధాన మొసగుచుండిరి.

'కాంగ్రెసువారును, కమ్యూనిస్టులును అటులే అందురు 'అని జమిఉద్యోగస్థులు కొన్నవారికి భూము లప్పజెప్పి జేబులు నింపుకొనుచుండిరి.

కొన్నవారు తాము కొన్న స్థలములకు కంప వేసి ఆబాతు చేసికొనుచుండిరి. పొద్దు పొడుచువర కా కంపయు గింపయు కంటికి కనబడకుండ బోవు చుండెను.

అటు జమిందారులకుగాని, యిటు ప్రజలకు గాని హక్కు లేకపోవుటవలనను, కలెక్టరులకు పెట్టు కొనిన అర్జీలు అరణ్యరోదనము లగుటవలనను అరణ్య ములు, గ్రామకంఠములు, గ్రామనివేళనములు, కమత ములు మొదలగున వన్నియును పేచీలకు పెదబాబులై కూరుచుండెను.

'ఫార్మెస్టు ఆక్ట్ తెలియదాయె. రద్దుబిల్లు తెలియ దాయె. అదియు ఆక్ట్ ఐన దనిన తెలియదాయె. అధికారములు, స్వత్వములు ఇచ్చినను వానిని ఉప యోగించుకొనుట తెలియదాయె. ఇట్టి మూర్ఖ మూఢ ప్రజతో హిందూదేశమంతయు రిపబ్లిక్ గామారి...' అని కాంగ్రెస్ రాఘవుడు ఉద్యోగరాఘవుడై కడవెడు కన్నీరు కార్చెను.

'జమిందారుకమతాలను ఆక్రమింపుడు. అడ వుల నరకుడు. కాశీస్థలములలో కాపురములు పెట్టుడు. కూలిరాజ్యము నిర్మింపుడు' అని కామ్రేడ్ గంగారాయడు కొంతమంది పిల్లలను వెంటవేసికొని వీధులవెంట అరచెను.

ఇట్టి సితిలో మేనేజరు కాపులపాలెములోనికి మకాము చేయ వచ్చెను. ఎవరును పిలువకుండగనే కాపులపాలెములోని పిన్నులును, పెద్దలును తాణాలోనికి వచ్చి చేతులు కట్టుకొని పూర్వాయాచారానుక్రమముగా నిలువబడిరి.

'ఓరి తొత్తుకొడుకులారా, ఏమి తప్పచేసి మీ రి నిలువు శిక్ష అనుభవించుచున్నారరా? జమిందారి పద్ధతి కూలిపోవుగాక. కూలిరాజ్య మంకురించుగాక' అని తాణానెలుపలనుండి కామ్రేడ్ గంగారాయని కేకలు వినవచ్చెను.

'మేము మిమ్ముల నెవరిని నిలువు డని అనలేదు. అందరును కూరుచుండుడు' అని మానేజరు అనెను.

వచ్చినవా రందరును ఒకరిమీద నొకరు కూరు చుండిరి.

'నేటినుండియు అరణ్యముమీదను, తుమ్మలబీటి మీదను గట్టి కాపలా చేయింపుడు' అని మేనేజరు తన కింది ఉద్యోగస్థులతో ననెను.

'చిత్తము'.

'మేముగూడ నలుగురు మనుష్యులను మీ జవా నులకు తోడు చేయవచ్చునా?' అని నరసారాయ డడిగెను.

'మీ కేటి హక్కు?' అని తాణేదారును, సము ద్దారును, నిగహావానును, జవానును ఏకకంఠముగా ననిర.

'హక్కు మాట ఎందుకు? మీరును మీ మను ష్యులను తోడు చేయవచ్చును.' అని మానేజరు తన కింది ఉద్యోగస్థుల నందరను క్రేగంట జూచెను.

వారు దాని అర్థము కనిపెట్టి మెదల కూరకుండిరి.

'చూచితివా. బిల్లుదెబ్బ?' అని ఒక డొకని చెవి కొరికెను.

మేనేజరు నిగహావానును పిలిచి 'అరణ్య మెవ రును కొట్టరా దని టముకు వేయించునది' అని ఆజ్ఞా పించెను.

'మేముగూడ వేయింపవచ్చునా?' అని నరసా రాయ డడిగెను.

'ఓ మహారాజులాగు.'

అంతట రమణారాయడుతక్క తక్కినవా రంద రును వెళ్లిపోయిరి.

పై ముడుపులుతప్ప రమణారాయని డబ్బు రమ ణారాయనికి ముట్టెను.

మేనేజరు మరియొక యూరికి కాంపుకు పోవుచు తాణేదారును పిలిచి 'నరసారాయని టముకు వానికడ వాజ్మూలము పుచ్చుకొని ఉంచునది' అని ఆజ్ఞాపించెను.

ఆ సాయంకాలము 'అడవి క్షాత్రేవారికి అర దండాలోయ్' అని అరచుచు టముకు మోగెను. దాని వెనువెనుకనే 'అరణ్య మందరిది నోహోయ్' అని మరి యొక డప్పు మోగెను.

[౪]

కాపులపాలెములో ఒక మోపెడు పుల్లలకు కానియు, కావడి కట్టెలకు రెండు కానులును పుల్లరి పుచ్చుకొను రివాజు. ఆడుది కానియు, మగవాడు రెండుకానులును పుల్లరి కట్టి చీటి పుచ్చుకొని వానిని పట్టుకొనిపోయి అడవిమీద నున్న గార్డులకు చూపి మోపులును, కావళ్లును తెచ్చుకొని జీవించుచుండురు.

కట్టియ లమ్ముకొని జీవనము చేయుచుండు హరి జనులు సుమారు రెండువందలమంది చీట్లకొరకు తాణా లోనికి పోయి నిలువబడిరి.

'ఇక మీకు చీట్లు లెండుకురా? అరణ్యము లన్నియు మీవే. బిల్లు వచ్చినదిగా బిల్లు. జమీందారు లిక కూలి చేయుదురు. కూలివారిక జమీ లేలుదురు. ఓడలు బండ్లగును. బండ్లోడ లగును.' అని తాణేదార నెను.

'మా కెందుకండీ జమీలు? ఏలినా పేలినా పెబువులు తమకు చెలామణి. పొద్దెక్కిపోద్ది బాబు. ఎంటనే చీట్లు రాపిచ్చుండి. ఇప్పుడు గట్టెక్కితే చీకటి చూడండే దిగి రాలేము' అని ఒక వృద్ధు డనెను.

'నిజముగానేరా. అడవి నేడు మీకు చూర విడిచితిమి. అందులకు ప్రత్యుపకారముగా మీరు దివాణ మున కొక పని చేయవలెను.'

'ఏటది బాబు?'

'మా జవానులు మీకు అడ్డు రారుగాని నరసారాయని ముతాజవానులు అడ్డు వచ్చుచో పక్కలు విరుగ దన్ని పంపవలెను.'

'అదెంత పని? మా కెవళ్లు అడ్డువచ్చినా గొడ్డళ్లుకు పదునుపెడతాం' అని కామ్రేడ్ కాటడు అన్నాడు.

కాట డిటు లనినపిదప తాణానుండి జనప్రవాహము అడవికి ప్రవహించెను. వారి వెనువెనుకనే రమణారాయడు.

కూలివారికి రెక్కలే వచ్చెనో డెక్కలే వచ్చెనో—ఆ మరునిమిషమున వారు కొండనెత్తము మీద కనబడిరి. వా రొక్కపెట్ట కోతులవలె చెట్లంతటను వ్యాసించిరి. వడ్లంగిపిట్టలవలె చెట్లు కొట్ట మొదలిడిరి.

జమీందారు జవాను లందరును ముచ్చులవలె బండలచాటున నక్కిరి. నరసారాయని ముతాజవానులు హరిజనులమీద పడి వారి చేతులలోని గొడ్డళ్లును లాగు కొనజొచ్చిరి. హరిజను లందరును చక్రాకారముగా ఒరసికొనివచ్చి తమ గొడ్డళ్లు తాము లాగుకొని వారిని చావ చితుక బాది వదిలిపెట్టిరి. వారు ఊర్ధ్వశ్వాస లతో గ్రామములోనికి పరుగెత్తలేక పరుగెత్తలేక పరుగెత్తిరి. కొంద రచటనే పడిపోయిరి. ఈ వార్త ఉత్తరక్షణముననే కార్పిచ్చువలె చుట్టుప్రక్కల గ్రామము లన్నిటికిని వ్యాపించెను.

గ్రామాంతరములనుండి అరణ్యములోనికి బండ్లు రాదొడగి శ్రీశైలయాత్రను, భద్రాద్రియాత్రను తలపించెను. అడవిపండు లొక పొదనుండి మరియొక పొదకు పారిపోవులోపల ఆపొదగూడ తెగిపోవుచుండెను. అపు డడవిపండు లూరబండులవలె నలు దెసల బరువిడజొచ్చెను. తేళ్లు ఊళ్లమీది కెగబడి మేకలమందలలో కలిసిపోదొడగెను. తోడేళ్లు తోటలలోనికి లగువు తీసెను. వేగోలములు గుహలలో దూరెను. నక్కలు బొక్కలలో నక్కినక్కి చూడగడగెను. ఆశ్రయవృక్షముల పాటునకు అడవిపిట్ట లరణ్య కోదన మొనరించెను.

తప్పెటలు మోగుచున్నటులు, మబ్బు లురుముచున్నటులు, పిడుగులు పడుచున్నటులు, బండలు దొరలుచున్నటులు, కొండలు బ్రద్దలగుచున్నటులు

పటపటాత్కరములు బహుమూరము వినిపించు మండెను.

తాణేదారు హరిజనులను ఉసికొలుపగలిగెనే గాని మరలింపనేరకపోయెను. కట్ట తెంపినతరువాత ప్రవాహమంతయు పోవనిదే మరల నెవరు కట్టగలరు?

రెండుమూడు రోజులలో రెండుమూడువేల ఎకరముల అడవి యంతయు మైదానముగా మారెను.

అడవి నంతయు బండ్లమీద నావలికి దాటించినవా రందరు ధనికులైన పొరుగుగూళ్ల రైతులే. కాపుల పాలెములో బండ్లు నించుకొన్నవాడు ఒక్క రమణారాయణే. వా రందరును బండెడు పుల్ల ముప్పదిరూకల లగాయతు అరువది రూకలవరకును అడితీలలో అమ్ముకొనిరి. కట్టెలు కొట్టి మోసికొనిపోయి ఊరూరదిరిగి అమ్ముకొను హరిజనులకు లభించినవి మోపెడు, లేక కావెడు. ఇటు లగుటచే ధనికునకే ధనసంచయ మగు నని కూలివారు ఘోషించిరి. ఉద్యోగస్థులకును, గ్రామస్థులకును పగ బలిసెను. గ్రామము బహుళపక్ష మయిపోయెను.

నరసారాయడు దెబ్బలు తగిలిన జవానులను ఆసుపత్రికి పంపి స్ట్రెఫిక్లెట్లు సంపాదించి పోలీసు స్టేషనుచుట్టును వితగా తిరుగాడబోయెను. తాణేదారు, సముద్దారు, నిగహావాను, గట్టుమీది గార్డులు-వీరందరును రాజులపాలెము పరుగెత్తి 'కాంగ్రెసుపార్టీ వారు అడవిలోను, గ్రామములోను మమ్ము నరక వచ్చిరి. అరణ్యమంతయు మైదానము చేసిరి. వీలినవారి ఆజ్ఞ' అని మనవిచేసికొనిరి. జమిందారువారు వారి విన్నపము లాలకించి 'ఆలోచించి నెలవిత్తుము' అని నెలవొసగిరి.

అటుపిమ్మట వారు మానేజరుకడకు జనిరి. తాణేదారు డప్పువాని వాఙ్మూలమును తీసి మేనేజరు గారి ముంగల నుంచెను. అంతట అతికష్టముమీద జమిందారుగారి అనుమతితో మేనేజరు పోలీసు స్టేషనుకు సపరివారముగా బయలుదేరెను.

ఇది తెలిసి నరసారాయడును, మరికొందరు గ్రామస్థులును—'జమిందారుగారున్నూ, వారి ఉద్యో

గస్థులున్నూ, నవుకరులున్నూ చేతికి వచ్చినంత డబ్బు మూటకట్టుకుని ఉక్కురోషం పట్టలేక అడవంతా నరికిస్తున్నారు గాన వీలినవారు నెంటనే తగిన చర్య తీసుకోవలెను' అని కలెక్టరు మొదలగువారికి అర్జీలు పెట్టిరి.

[౫]

అటు మేనేజరుకు పోలీసువారి బలమును లభింపలేదు. ఇటు గ్రామస్థులకు సర్కారువారి సంరక్షణయు జరుగలేదు. ఇందువలన 'జమిందారుకు ఇందేమియు పట్టు లేదనియు, గ్రామములోని రైతుల కంతకంటె లేదనియు జమిందారు నవుకరులతోపాటు పసిపిల్లలవరకును తెలిసిపోయెను.

తమ్ము దొంగలనుగా ఆరోపింపదలచుకొనిన తాణేదారు నింటిముంగల నిలువబడి తేలారెడ్డి మొదలగు కొందరు—'నీవు లంచము గొని జమింధలములు తుమ్ములు అమ్ముచుంటివి. హరిజనుల నడవిపై కుసికొలిపితివి. గ్రామగర్భమున చిచ్చుపెట్టితివి. దొంగవు నీవా, లేక మేమా? జాగ్రత్త!' అని నోరు చేసికొనిరి. తాణేదా రా రాత్రికి రాత్రి రమణారాయని నాయముతో రాజులపాలెము పారిపోయెను.

ఆ మగునాడు జస్టిస్ పార్టీ యని పేరు పెట్టుకొనిన రమణారాయని ముతావారు గ్రామమధ్యమున నిలిచి—'నిన్న నెవరో తాణేదారును పొడుతుమని బెదరించి రట. పొడుచువా రెవరో బయటికి రండు' అని జబ్బలు చరచిరి.

'సమయము వచ్చినపు డటులే వత్తుములే' అని కాంగ్రెస్ పార్టీ అని పేరు పెట్టుకొనిన నరసారాయని ముతావారు తొడలు చరచిరి.

వీరి సంగతి యి టుండగా అటు జమిందారు కమతముపాలేళ్లు, బందుగులు కొందరు తుమ్ములబీటిలో బొక్క పెట్టిరి. అది చూచి వారి పాంగెమువారు 'మీకు గల హక్కు మాకును లేకపోలే'దని ఎగబడిరి. అది చూచి హరిజనులు ప్రవేశించిరి. ఇటు లవిచ్చిన్నముగా కొన్నాళ్లు చిన్నయెత్తున కాష్టయజ్ఞము జరగుచుండగా, రైతు లందరు చేతగాక చూచుచుండగా, నొకనాడు 'ఎట్టబోపీలు వచ్చుచుండె'నని వేగులవాడు

కేకపెట్టెను. కొందరు తాము కొట్టిన కట్టియల నన్ని  
టిని ప్రక్కలనున్న చెరులలో పడవైచి పరువెత్తిరి.  
మరికొంద రెరువుగుంటలలో కుక్కి గడ్డికప్పిరి. కూలి  
వారు పోలీసుల దారి విడిచి చెల్లాచెదరై తల కొక  
యూరుగా బారి అప్పటికపుడు కట్టెలు అమ్మబోయిరి.

అటుతరువాత నరుగులు కక్కుకొనుచు తాణే  
దారు పోలీసులను వెంటబెట్టుకొని తుమ్మలబీడు  
జొచ్చెను. పోలీసువా రంతయు కలయదిరిగి సుమారు  
మూడువేలతుమ్మలు నరకినటులు లెక్క తేల్చిరి—  
'నరకిన తుమ్మలను మాకు చూపి సాక్ష్యము తెచ్చికొను'  
డని చెప్పి స్టేషనుకు వెళ్లిపోయిరి.

కొట్టిన పే డొకటి కనబడదు. దేవు డొకడే  
సాక్ష్యమునకు మిగిలెను. అతడు సర్వసాక్షి యయినను  
సాక్ష్యమునకు రాడు. ఇట్టి స్థితిలో ఏమియు తోచక  
తాణేదారు తన కింది ఉద్యోగస్తులను, పాలేళ్లను, జవా  
నులను పిలిచి ఆలోచించెను. దాని పర్యవసాన మిది :  
'పాలేళ్లు కొందరు నడిజామున పోయి రైలు పట్టాలను  
పీకవలెను. నరసారాయడును, తేలారెడ్డియు పీకు  
చుండగా చూచితి మని జవానులు సాక్ష్యము చెప్ప  
వలెను. కాంగ్రెస్ ముతా యంతయు కమ్యూనిస్టుముతా  
యని నిగహోవానును. సముద్ధారును నిరూపింపవలెను.'

ఈ పన్నాగమున కందరును అప్పటప్పటికి తల  
లూపిరి. తాణేదారు వెంటనే పదుగుర కాపలాతో  
రాజుపాలెము వెళ్లిపోయెను. ఆ రాత్రియే సముద్ధారు  
పాలేళ్లను పిలిచి రైలు పట్టాలను పీక బొమ్మని ఆజ్ఞా  
పించెను.

'పీకుచుండగా మమ్ముల నెవరయినను పట్టు  
కొనినయెడల మేమే కమ్యూనిస్టుల మయిపోమా ?  
కాబట్టి ధైర్య ముండేనేని తమరే, యీ పని చేయు  
చుండగా దూరముగా నుండి మేము సాయము చేయగల  
వారము. వెంటనే తాము బయలుదేరవలయును' అని  
పెద్దపాలేరు పలుకు తెచ్చి సముద్ధారు పాదముల ముం  
దుంచెను.

ఇటు లీ పని నెరవేరలేదు గాని యీ వార్త  
మృత్యువార్తకంటె నెక్కుడు వడిగా గ్రామమంతయు  
వ్యాపించెను.

ఆరాత్రి గ్రామమునందలి పెద్దలును, పిన్నలును  
రచ్చమానికింద పో గయిరి.

'ఆవువంటి ఊరును పులిగా మార్చిరి. ఇక ఈ  
పులి బోనులో పడక తప్పదు' అని ఒక డనెను.

'ఎవరు మార్చిరి?'

'నరసారాయడు.'

'కాదు, రమణారాయడు.'

'వా రిరువురును స్వలాభమునకు తుమ్మలు  
పాడిరి. నరసారాయడు బిల్లు అడ్డము పెట్టుకొని తాను  
కాంగ్రెసునాయకు డాయెను. రమణారాయడు ఎస్టే  
టులో జేరి జస్టిస్ నాయకు డాయెను. వీ రిద్దరకును  
కాంగ్రె సన్న నేమియో తెలియదు; జస్టిస్ పార్టీ అన్న  
నేమియో తెలియదు. వీ రిరువురు నిటులు స్వలాభము  
నకు పోరాడుచుండగా గ్రామస్థులు వీరిలో నేల దూర  
వలెను? వీరికిని స్వలాభ మున్నది. స్వలాభమే ఇన్ని  
యాట లాడుచున్నది.'

'కాంగ్రె సనియు కమ్యూని స్టనియు ఎరుగని  
నాడే కుభిక్షమయినను, కుభిక్షమయినను పోరును  
పొక్కును లేక గ్రామము సుఖముగా నున్నది. మన  
యీ కుగ్రామములో కాంగ్రెసు వద్దు, కమ్యూనిస్టు  
వద్దు. ఎవరి దారిని వారు పొందు.'

'గాంధీకి జై!'

'కూలీకి జై!'

[౬]

నిగహోవాను తన సిబ్బందితో పదిమంది దొంగ  
లను తాణాకు నడిపించుకొని వచ్చి కట్టెలమోపులను  
అచట పడవైపించుచుండెను. లేబరు ముతావా రది  
చూచి తాణాలోనికి పరుగెత్తి ఆ మోపుల నెత్తుకొని  
పోయిరి. అపుడు కాప్రేడ్ గంగారాయడు—'మీ  
మీద కేసు పెట్టినచో ముష్టి యెత్తియేని నేను నిర్వ  
హింతును. మీ రందరును పోయి తుమ్మలు నరకి తెచ్చు  
కొనుడు. అరణ్య మంతయు తాణేదారు నరకించి  
పోరుగూళ్లకు సంతర్పణ చేసెను. మనము—ప్రజలము,  
కూలీలము - మనపొట్టలకు తుమ్మల నరకుదము. జమీం  
దారీపద్ధతి కూంకటివేరులకు కూలిపోవలెను. కూలి  
రాజ్యము కుదురుకొనవలెను' అని అరచెను.

'అయ్యయో! అరణ్యముతోపాటిదియు పొరుగుగూళ్లపా లయిపోవును. రైతులకును, రాజులకును కొరగాక యిది రెంటికి చెడిన -రేవణ యగు' నని క్రాంగ్రెస్ రాఘవయ్య నివారించెను. స్వలాభము నెవడు మానుకొనగలడు? హరిజనులందును, కూలివారలందును గల స్వలాభ మను అంగారముపై రివ్యూన గాలి విసరెను. అది బగ్గన మండెను. ఆ మంటవెలుగే దారి చూపగా హరిజనులందరును ఆ కారుచీకటిలో బీటిలోనికి చొరబడిరి.

అందులకే కనిపెట్టుకొనియున్న పరిసరగ్రామముల పెద్దపెద్ద రైతు లందరును ఈ నల్లబంగారము నెత్తికొనిపోవుటకు బండ్లు కట్టుకొనివచ్చిరి. దీపములు పెట్టుకొని రంపములతో కోయువారు కోయుచుండగా, గొడ్డళ్లతో కొట్టువారు కొట్టుచుండగా, కత్తులతో నరకువారు నరకుచుండగా, కొడవండులతో కూల్చువారు కూల్చుచుండగా, కంపతొడుగుతో గూడ మోసికొనిపోవువారు మోసికొనిపోవుచుండగా రెండు రాత్రులలో రెండువందల ఎకరముల బీడంతయు అయ్యవారి నట్టి ల్లయిపోయెను.

అంతవరకు రమణారాయని ముతావారు తక్క గ్రామస్తు లెవరును ఏడ్చువారే గాని ఆ బీటివంక కేగినవారు కారు. చివరపర్వములో అది చూచి ఓర్వలేక పారవైచిన చితుకులను ఏరి తెచ్చికొని కొందరు దొడ్లలో వేసికొనిరి.

ఇది యంతయు జరిగిపోయిన కొలది నాళ్లులకు జమీఉద్యోగస్తులు 'ఊరిమీద కేసుపెట్టితిమి. రేపు రిజర్వ్ పోలీసులతో మిలిటరీ దిగును. కట్టియ లున్నవారిని శేషనుకు నడపింతురు. కావున ఎవరియిండ్లలో, ఎవరి దొడ్లలో తుమ్మపుల్ల కలదో ఆ యిండ్ల నన్నిటిని రమణారాయని తోడుతో సోదా చేయుడు' అని పాలేశ్లకును, జవానులకును ఆ దేశించిరి.

తమ పక్షములోవారి పుల్లనంతయు తరలింపుమని ఆ వెనుకనాడే రమణారాయడు హెచ్చరించెను. బడితెలవలె నున్న కొందరు పాలేశ్లును, జవానులును

రమణారాయడు వెంటరాగా ఇల్లిల్లు తిరిగి తుమ్మబడితెలను చూడమొదలిడిరి. ఈ రీతికి గ్రామమంతయు భయగ్రస్త మయిపోయెను. నరసారాయడు గ్రామము విడిచి పారిపోయెను. దాగుకొనుటకు అరణ్యము గాని, అధమము తుమ్మలబీడుగాని యిపుడు లేకపోవుటకు ఆ యూరివారంద రిపు డెంతయు విచారించిరి.

కమ్యూనిజ మన నేమియో ఎరుగని కమ్యూనిస్టు లావరించిన చుట్టుపట్టుల గ్రామము లన్నియు మిలిటరీ వారి దర్పమునకు గురి యగుచుండుట కాపులపాలెమువారెరిగినడే. దానికి బెదిరి చీకటి ముదిరిన పిదప కట్టియలు కలవా రందరు వాని నన్నిటిని తీసికొనిపోయి వాగులందును, వంకలందును, పొలములమీదను, పోడులమీదను పారవైచి వచ్చిరి.

తెలవారుతోడనే నిగహావా నది కనిపట్టియే యున్నవాడుగనుక బండ్లు తోలించుకొనిపోయి రైతులు పారవైచిన తుమ్మకట్టియల నన్నింటిని తాణాకు తోలుకొనిపోయెను. ఇపు డెవరు నెదురుపోయి ఆ బండ్ల నాక్రమించుటకు సాహసింపలేదు. కామ్రేడ్ కాటడు, కామ్రేడ్ గంగారాయడు, హరిజనులు, ఒకరేటి అందరును ఆ సంగతి ఎరుగనటులే ఊరకుండిరి.

ఒకటి, రెండు, మూడు వారములు అతిభయంకరముగ గడచిపోయెను. మిలిటరీ కాదు సరికదా, ఒక ఎఱ్ఱబ్లోపియేని గ్రామములోనికి దిగలేదు. అపుడు రమణారాయనిపక్షములోని పిన్నవయసువారు నరసారాయని పక్షమువారిని చూచి 'మిలిటరీ మిలిటరీ' అని ఎగతాళి పట్టించిరి. తంత్రము, తంత్రవార్తకము నపుడందరకును తెలిసిపోయెను.

అపుడు రమణారాయనిపై ఆడువారుగూడ కత్తులు నూరిరి. ఊరివా రందరును ఉద్యోగస్తులను ఉప్పళించుటకు సమయము చూచుచుండిరి. కాపుల పాలెములో నిపు డొకొక్క డొకొక్క అగ్ని పర్వతము.